

## سوال

اتھوپیا، صومال، اور سوڈان کے لوگ احرام کہاں سے باندھیں؟  
جو شخص حج اور عمرہ کے لیے آئے اور میقات سے احرام نہ باندھا ہو اور پھر کچھ ایام کے بعد احرام باندھ کر فوراً مکہ چلا جائے تو اس کا کیا حکم ہے؟

## پسندیدہ جواب

الحمد لله.

صومال اور اتھوپیا کے لوگوں کا میقات اگر تو وہ جنوب کی جانب سے آئیں تو وہ یلملم کے برابر آتے ہیں، جو نبی کریم صلی اللہ علیہ وسلم نے یمن والوں کے لیے میقات مقرر کیا تھا، تو وہ اس کے برابر میں آکر احرام باندھیں گے، اور اگر وہ جدہ کے شمال کی جانب سے آئیں تو ان کا میقات جحفہ بنتا ہے جسے نبی کریم صلی اللہ علیہ وسلم نے اہل شام کا میقات مقرر کیا ہے، اور لوگوں نے اس کے بدلے رابغ کو بنا لیا ہے، کیونکہ جحفہ تباہ ہو چکا ہے۔

لیکن اگر وہ اس کے درمیان سے جدہ کے لیے آئیں تو ان کا میقات جدہ ہے کیونکہ وہ ان دونوں میقاتوں کے برابر آنے سے قبل جدہ پہنچ جاتے ہیں، اور اسی طرح سوڈان والے بھی جب جدہ کے لیے آئیں تو ان کا میقات جدہ بنتا ہے اور اگر وہ شمالی جانب سے آئیں تو ان کا میقات جحفہ بنتا ہے جب وہ اس کے برابر ہوں تو احرام باندھیں، اور اگر وہ جنوب کی طرف سے آئیں تو پھر ان کا میقات یلملم کے برابر ہونے پر بنتا ہے۔

تو اس طرح ان علاقوں اور ملکوں کے لوگوں کا میقات اس راستے کی مناسب سے بنے گا جس راستے سے وہ آ رہے ہیں، یہ اس وقت ہے جب وہ حج یا عمرہ کی غرض سے آئیں۔

لیکن جو شخص کام کاج کے سلسلے میں آئے اور اس نے حج یا عمرہ کر لیا ہو تو اس پر احرام باندھنا واجب نہیں، کیونکہ حج اور عمرہ عمر میں صرف ایک بار واجب ہوتا ہے، جب انسان نے ان دونوں کو ادا کر لیا ہو تو وہ دوبارہ اس پر واجب نہیں ہوتے، الا یہ کہ نذر مان رکھی ہو تو واجب ہوگا۔

اور جو شخص حج یا عمرہ کے لیے آئے اور اس نے یہ دونوں میقات تجاوز کرنے کے بعد احرام باندھا تو اہل علم اس کے متعلق کہتے ہیں کہ:

اس کا احرام صحیح ہے، لیکن اس پر ایک بکرا دم ہو گا جو مکہ میں ذبح کر کے فقراء میں تقسیم کیا جائیگا؛ کیونکہ

اس نے احرام کے واجبات میں سے ایک واجب ترک کیا ہے کہ احرام میقات سے باندھنا تھا، لہذا جس نے ایسا کیا ہو وہ مکہ میں ایک بکرا ذبح کر کے فقراء میں تقسیم کرے، اور اگر وہ فقیر ہے تو پھر اس پر کچھ نہیں۔

کیونکہ اللہ تعالیٰ کا فرمان ہے:

اپنی استطاعت کے مطابق اللہ تعالیٰ کا تقویٰ اختیار کرو التغابن ( 16).

دیکھیں: فتاویٰ ابن عثیمین ( 21 / 283 - 284 ).

شیخ ابن باز رحمہ اللہ تعالیٰ سے اہل سوڈان کے میقات کے متعلق دریافت کیا گیا تو ان کا جواب تھا:

" راستے کے مطابق ہو گا، اگر تو ان کا راستہ جحفہ سے گزرے تو ان کا میقات جحفہ ہو گا، جب وہ اس کے برابر پہنچیں تو انہیں احرام باندھنا لازم ہے اور اگر وہ جدہ سے پہلے کسی بھی میقات کے برابر نہیں پہنچتے تو وہ جدہ سے احرام باندھیں گے، اگر وہ حج اور عمرہ کا ارادہ رکھتے ہوں " انتہی

دیکھیں: فتاویٰ ابن باز ( 17 / 35 ).

واللہ اعلم .